

ಪ್ರಸ್ತಾವನ್:

ಮೋಗಾಚ್ಯಾಂನೊ,

ಏಕ್ ಕುಟಮ್ ಜಾವ್ನ್ ಆಮಿ ಎವರಿಸ್ತಾಚ್ಯಾ ಜೆವ್ಣಾಂತ್
ವಾಂಟೆಲಿ ಜಾಂವ್ಕ್ ಹ್ಯಾ ಮೆಜಾ ಭಂವ್ತಿಂ ಸಾಂಗಾಂತಾ ಮೆಳ್ಚ್ಯಾಂವ್.

ಆಜ್ ಆಮಿ ಜೆಜುಚ್ಯಾ ಪವಿತ್ರ್ ಸ್ನಾನಾಚಿ ಪರಬ್ ಆಚರಣ್
ಕರ್ತಾಂವ್. ಆಯ್ಚಿ ದೇವ್ ಸ್ತುತಿ ಪವಿತ್ರ್ ಸ್ನಾನಾಂತ್ ಆಮ್ಕಾಂ
ಮೆಳ್ಳೆಂ ಮಿಸಾಂವ್ ಸಂಪೂರ್ಣ್ ರಿತಿರ್ ಜ್ಯಾರಿ ಕರುಂಕ್ ಉಲೊ
ದಿತಾ.

ಜೆಜುಚ್ಯಾ ಸ್ನಾನಾಚ್ಯಾ ಪರ್ಬೆ ದಿಸಾ ಆಮಿ ಆಮ್ಚಾ ಪವಿತ್ರ್
ಸ್ನಾನಾ ದಿಸಾ ಲಾಭ್ ಲ್ಹಾ ಮಿಸಾಂವಾಂಚೊ ಉಗ್ಡಾಸ್ ಕಾಡ್ಯಾಂ ಆನಿ
ಪವಿತ್ರ್ ಸ್ನಾನಾಚ್ಯೊ ಭಾಸಾವ್ಣೆಂ, ಸದಾಂಚ್ ನವ್ಯಾನ್ ಜಿಯೆಂವ್ಕ್
ಕುರ್ಪಾ ಮಾಗ್ಯಾಂ.

ಬಾವಾರ್ಥ್ಯಾಂಚಿ ಪ್ರಾರ್ಥನಾಂ

1. ಬಾಪಾ, ಪವಿತ್ರ ಸಭೆಚ್ಯಾ ಮುಖೆಲ್ಯಾಂನಿ ಪವಿತ್ರ ಸ್ನಾನಾಂತ್ ಲಾಭ್‌ಲ್ಲೆಂ ಆಪೊವ್ಣೆಂ ಆನಿ ಮಿಸಾಂವ್ ಜಿಯೆವ್ನ್ ಧೈರಾನ್ ತೆಂ ಪರ್ಗಟ್ ಕರುಂಕ್ ತಾಂಕಾಂ ಕುರ್ಪಾ ಆನಿ ಪವಿತ್ರ ಅತ್ಮಾಚಿ ಸಸಾಯ್ ದಿ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚಾ ರಾಷ್ಟ್ರಾಚೆಂ ಆಡಾಳ್ತೆಂ ಚಲಯ್ತಲ್ಯಾ ಸಮಾಜೆಚ್ಯಾ ಮುಖೆಲ್ಯಾಂನಿ ಜಾತ್ ಕಾತ್, ಧರ್ಮ್ ಪಳೆನಾಸ್ತಾಂ ಆಪೊ ಸ್ವಾರ್ಥ್ ಸಾಂಡುನ್ ಲೊಕಾಚ್ಯಾ ಬರೆಪಣಾ ಖಾತಿರ್ ವಾವ್ರುಂಕ್ ಆನಿ ನ್ಯಾಯ್ ನಿತಿಚೆಂ ರಾಜ್ ಸ್ಥಾಪಿತ್ ಕರುಂಕ್ ತಾಂಕಾಂ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

3. ಆಮ್ಚಾ ಕುಟ್ಮಾಚ್ಯಾ ವ್ಹಡಿಲಾಂನಿಂ, ಪವಿತ್ರ ಸ್ನಾನಾಚ್ಯೊ ಭಾಸಾವ್ಣೆಚ್ಯಾ ಸದಾಂಚ್ ನವ್ಯಾನ್ ಜಿಯೆಂವ್ಕ್ ಆನಿ ಕುಟ್ಮಾಂತ್ ಮಾಗ್ಣೆಂ, ತೇರ್ಸೆಂ ಆನಿ ಸಾಕ್ರಾಮೆಂತಾಚ್ಯಾ ಜಿವಿತಾ ಥಂಯ್ ಉರ್ಬಾ ದಾಕವ್ನ್ ಎಕ್ವಟಿತ್ ಕುಟ್ಮಾ ಜಿವಿತ್ ಬಾಂಧುನ್ ಹಾಡುಂಕ್ ಪ್ರೇರಿತ್ ಕರ್ ಮ್ಹಣ್ ಮಾಗ್ತಾಂವ್.

4. ಆಮ್ಚಾ ಫಿರ್ಗಜ್ ಕುಟ್ಮಾಂತ್ಲ್ಯಾ ಸರ್ವ್ ಪಿಡೆಸ್ತ್ ಭಾವಾ ಭಯ್ಣಿಂಕ್ ತುಜ್ಯೆ ಗೂಣ್ ಕರ್ಚೆ ಸಕ್ತೆನ್ ಭರ್. ತಾಂಚಿ ಪಿಡಾ, ಕಷ್ಟ್ ಸಂಕಷ್ಟ್ ಜಿಣ್ಯೆಚೊ ವಾಂಟೊ ಜಾವ್ನ್ ಸ್ವೀಕಾರ್ ಕರುಂಕ್ ಆನಿ ಪಿಡೆಸ್ತಾಂಚಿ ಸೆವಾ ಕರ್ತಲ್ಯಾಂಕ್ ಸದಾಂಚ್ ತುಜ್ಯಾ ಬೆಸಾಂವಾಂನಿ ಭರ್ ಮ್ಹಣ್ ಮಾಗ್ತಾಂವ್.

5. ಆಮ್ಚಾ ಯುವಜಣಾಂನಿ ಆನಿ ಭುರ್ಗ್ಯಾಂನಿ ಪವಿತ್ರ ಸ್ನಾನಾಂತ್ ಮೆಳ್‌ಲ್ಲಿ ಕುರ್ಪಾ ಕೆದಿಂಕ್‌ಚ್ ಹೊಗ್ಡಾಯ್ಲಾಶೆಂ, ತಾಂಚಿ ಯುವ ಸಕತ್ ಕ್ರಿಸ್ತಿ ಮೌಲ್ಯಾಂ ಜಿಯೆಂವ್ಚಾಕ್ ತಾಂಕಾಂ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

6. ಪವಿತ್ರ ಸ್ನಾನಾಂತ್ ಆಮ್ಕಾಂ ಲಾಭ್‌ಲ್ಲೆಂ ಮಿಸಾಂವ್ ಆಮ್ಚ್ಯಾ ಕುಟ್ಮಾಂತ್, ವಾಡ್ಯಾಂತ್ ಫಿರ್ಗಜೆಂತ್ ಆನಿ ಸಮಾಜೆಂತ್ ಖರೆಪಣಿಂ ಜಿಯೆಂವ್ಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

ಸೊಮ್ಯಾ ಜೆಜುಚ್ಯಾ ಸ್ನಾನಾಚಿ ಪರಬ್

10 ಜನವರಿ 2021

ಪಯ್ಲೆಂ ವಾಚಪ್

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಸರ್ವೆಸ್ಪರ್ ಆಶೆಂ ಮ್ಹಣ್ತಾ: ತುಮಿ ತಾನ್ ಲಾಗ್ಲಲ್ಯಾಂನೊ, ಉದ್ಯಾಶಿಂ ಯೆಯಾ; ತುಮ್ಚೆ ಕಡೆ ದುಡು ನಾ ತರೀ ಯೆಯಾ! ದುಡು ನಾಸ್ತಾಂ ವಿಕ್ತೆಂ ಘೆಯಾ ಆನಿ ಖಾಯಾ, ಯೆಯಾ, ಫಾರಿಕ್ ಕರಿನಾಸ್ತಾಂ ದಾಕಾಂಸೊರೊ ಆನಿ ದೂದ್ ವಿಕ್ತೆಂ ಘೆಯಾ. ಪೋಷಣ್ ದಿನಾಂತ್ ತ್ಯಾ ವಸ್ತುಂಚೆರ್ ತುಮಿ ದುಡು ಕಿತ್ಯಾಕ್ ಖರ್ಚೆತಾತ್? ತುಮ್ಕಾಂ ಧಾದೊಶಿ ಕರಿನಾಂತ್ ತ್ಯಾ ವಸ್ತುಂಚೆರ್ ತುಮ್ಚಿ ಜೋಡ್ ಕಿತ್ಯಾಕ್ ಹೊಗ್ಡಾಯ್ತಾತ್? ಚತ್ರಾಯೆನ್ ಮ್ಹಜೆಂ ಆಯ್ಕಾ, ಆನಿ ಬರೆಂ ಖಾಣ್ ತುಮ್ಕಾಂ ಮೆಳ್ತಲೆಂ ಆನಿ ಪಕ್ವಾನ್ಕಾಂ ಖಾಪ್ ತುಮಿ ಧಾದೊಶಿ ಜಾತಲ್ಯಾತ್. ಕಾನ್ ದಿವ್ನ್ ಆಯ್ಕಾ ಆನಿ ಮ್ಹಜೆಶಿಂ ಯೆಯಾ, ಆಯ್ಕಾ, ಆನಿ ತುಮಿ ಜಿಯೆತಲ್ಯಾತ್. ಹಾಂವೆಂ ದಾವಿದಾಕ್ ಭಾಸಾಯ್ಲಲ್ಯಾ ಆಶಿರ್ವಾದಾಂ ಪರ್ಮಾಣೆಂ ಹಾಂವ್ ತುಮ್ಚೆ ಕಡೆ ಏಕ್ ಸಾಸ್ಣಿಕ್ ಕರಾರ್ ಕರ್ತಲೊಂ. ಪಳೆಯಾ, ಲೊಕಾಂ ಪಾಸತ್ ಹಾಂವೆಂ ತಾಕಾ ಸಾಕ್ಸಿ ಕರುನ್ ದವರ್ಲಾ, ಆನಿ ರಾಷ್ಟ್ರಾಂಚೊ ಫುಡಾರಿ ಆನಿ ಅಧಿಪತಿ ಕೆಲಾ.

ತುಂ ಒಳ್ವನಾಂಯ್ ತ್ಯಾ ರಾಷ್ಟ್ರಾಂಕ್ ತುಂ ಆಪಯ್ತಲೊಯ್ ತುಕಾ ಒಳ್ವನಾಂತ್ ತಿಂ ರಾಷ್ಟ್ರಾಂ ತುಜೆಶಿಂ ಧಾಂವುನ್ ಯೆತಲಿಂ; ಸರ್ವೆಸ್ಪರಾ ತುಜ್ಯಾ ದೆವಾಕ್ ಲಾಗುನ್ ಹೆಂ ಘಡ್ತಲೆಂ, ಕಿತ್ಯಾಕ್ ಇಸ್ರಾಯೆಲಾಚ್ಯಾ ಪವಿತ್ರ್ ದೆವಾನ್ ತುಕಾ ಮಹಿಮೆವಂತ್ ಕೆಲಾ. ಸರ್ವೆಸ್ಪರ್ ಮೆಳ್ತಾ ತೆದ್ನಾ ತಾಕಾ ಸೊಧಾ, ತೊ ಲಾಗಿಂ ಆಸಾ ತೆದ್ನಾ ತಾಕಾ ಉಲೊ ಮಾರಾ. ಖೊಟೊ ಮನಿಸ್ ಆಪ್ಲಿ ವಾಟ್ ಸಾಂಡುಂ, ಆನಿ ನಷ್ಟೊ ಮನಿಸ್ ಆಪ್ಲಿಂ ಚಿಂತ್ನಾಂ ಸೊಡುಂ; ಸರ್ವೆಸ್ಪರಾನ್ ತಾಚಿ ದಯಾ ಕರ್ಚಿ ಖಾತಿರ್ ತೊ ಸರ್ವೆಸ್ಪರಾಶಿಂ ಪಾಟಿಂ ಯೆಂವ್, ಆಮ್ಚ್ಯಾ ದೆವಾಶಿಂ ತೊ ಯೆಂವ್, ಕಿತ್ಯಾಕ್ ತಾಚೆ ಕಡೆ ಆಸಾ ಭರ್ಪೂರ್ ಭೊಗ್ಣಣೆಂ.

ಮ್ಹಜಿಂ ಚಿಂತ್ನಾಂ ತುಮ್ಚಿಂ ಚಿಂತ್ನಾಂ ನ್ಹಯ್, ಮ್ಹಜ್ಯೊ ವಾಟೊ ತುಮ್ಚ್ಯೊ ವಾಟೊ ನ್ಹಯ್, ಮ್ಹಣ್ತಾ ಸರ್ವೆಸ್ಪರ್. ಜಿತ್ಲೆಂ ಮಳೆಚ್ ಪೃಥ್ವಿ ಧಾವ್ನ್ ವಯ್ರ್ ಆಸಾ, ತಿತ್ಲೊ ಮ್ಹಜ್ಯೊ ವಾಟೊ ತುಮ್ಚ್ಯಾ ವಾಟಾಂ ವಯ್ರ್ ಆಸಾತ್, ಆನಿ ಮ್ಹಜಿಂ ಚಿಂತ್ನಾಂ ತುಮ್ಚ್ಯಾ ಚಿಂತ್ನಾಂ ವಯ್ರ್. ಕಿತ್ಯಾಕ್ ಜಶೆಂ ಪಾವ್ಸ್ ಆನಿ ಬರ್ಫ್ ಮಳ್ಳಾ ಧಾವ್ನ್ ಪಡ್ತಾತ್, ಆನಿ ಒಂಪಿಯಾಕ್ ಬಿಂ ದಿಂವ್ಕ್ ಆನಿ ಜೆವ್ತಲ್ಯಾಕ್ ಜೆವಣ್ ದಿಂವ್ಕ್ ಭುಂಯ್ ಭಿಜಯ್ತಾತ್, ತಿ ಸುಫಳ್ ಕರ್ತಾತ್, ತಾಂತುಂ ಕಿಲೊಂಕ್ ಲಾಯ್ತಾತ್, ಆನಿ ಹೆಂ ಕೆಲ್ಲೆ ಶಿವಾಯ್ ಪಾಟಿಂ ವಚನಾಂತ್, ತಶೆಂ ಮ್ಹಜ್ಯಾ ತೊಂಡಾಂತ್ಲೆಂ ಭಾಯ್ರ್ ಸರ್ತಾ ತೆಂ ಉತರ್ ನಿರ್ಫಳ್ ಜಾವ್ನ್ ಮ್ಹಜೆಶಿಂ ಪಾಟಿಂ ಯೆನಾ, ಬಗರ್ ಮ್ಹಜಿ ಮಿಶಿ ಪಾಳ್ತಾ, ಆನಿ ಜೆಂ ಕಿತೆಂ ಕರುಂಕ್ ಹಾಂವೆಂ ತಾಕಾ ಧಾಡ್ಲೆಂ, ತೆಂ ಸಗ್ಳೆಂ ಕರ್ತಾ.

ದೆವಾಚೆಂ ಉತರ್ ಹೆಂ

ದುಸ್ರೆಂ ವಾಚಪ್

ಸಾಂ ಜುವಾಂವ್ಚ್ಯಾ ಪಯ್ಲ್ಯಾ ಪತ್ರಾಂತ್ಲೆಂ ವಾಚಪ್

ಜೆಜುಕ್ ಕ್ರಿಸ್ತ ಮ್ಹಣುನ್ ಒಳ್ಳತಾ ತೊ ಹರೈಕ್ಲೊ ದೆವಾಚೊ ಭುರ್ಗೊ. ಜೊ ಕೊಣ್ ಬಾಪಾಯ್ಚೊ ಮೋಗ್ ಕರ್ತಾ ತೊ ಭುರ್ಗ್ಯಾಚೊಯೀ ಮೋಗ್ ಕರ್ತಾ. ದೆವಾಚೊ ಮೋಗ್ ಕರ್ತಾನಾ ಆನಿ ತಾಚೆ ಉಪದೆಸ್ ಪಾಳ್ತಾನಾ ಆಮಿ ತಾಚ್ಯಾ ಭುರ್ಗ್ಯಾಂಚೊಯೀ ಮೋಗ್ ಕರ್ತಾಂವ್ ಮ್ಹಣ್ ರುಜ್ವಾತ್ ದಿತಾಂವ್. ಆನಿ ದೆವಾಚೊ ಮೋಗ್ ಕರ್ಚೊ ಮ್ಹಳ್ಯಾರ್ ತಾಚೆ ಉಪದೆಸ್ ಪಾಳ್ಚೆ. ತಾಚೆ ಉಪದೆಸ್ ತಿತ್ಲೆ ಕರಿಣ್ ನ್ಹಯ್. ಕಿತ್ಯಾಕ್ ದೆವಾಚೆ ಭುರ್ಗೆ ಸಕ್ಡ್ ಸಂಸಾರಾಚೆರ್ ಜಯ್ತ್ ವ್ಹರ್ತಾತ್. ಸಂಸಾರಾಚೆರ್ ಜಯ್ತ್ ಮ್ಹಳ್ಯಾರ್ ಆಮ್ಚೊ ಭಾವಾರ್ಥ್. ಜೆಜು ದೆವಾಚೊ ಪೂತ್ ಮ್ಹಣ್ ಸತ್ಮಾನ್ತಾ ತೊ ಶಿವಾಯ್ ಹೆರ್ ಕೊಣ್ ಸಂಸಾರಾಚೆರ್ ಜಯ್ತ್ ವ್ಹರುಂಕ್ ಸಕತ್? ಹೊ ತೊ, ಉದ್ಯಾ ಆನಿ ರಗ್ತಾ ಉದೆಶಿಂ ಆಯ್ಲೊ, ಜೆಜುಕ್ರಿಸ್ತ; ಉದ್ಯಾ ಉದೆಶಿಂ ಮಾತ್ ನ್ಹಯ್ ಬಗರ್ ಉದ್ಯಾ ಆನಿ ರಗ್ತಾ ಉದೆಶಿಂ ಆಯ್ಲೊ. ಪವಿತ್ರ್ ಅತ್ಮೊಚ್ ಹಾಕಾ ರುಜ್ವಾತ್. ಕಿತ್ಯಾಕ್ ಪವಿತ್ರ್ ಅತ್ಮೊ ಮ್ಹಳ್ಯಾರ್ ಸತ್. ರುಜ್ವಾತ್ ದಿಂವ್ಕ್ ತೀನ್ ಸಾಕ್ಚಿ ಆಸಾತ್. ಪವಿತ್ರ್ ಅತ್ಮೊ, ಉದಕ್ ಆನಿ ರಗತ್; ಹ್ಯಾ ತೆಗಾಂಯ್ಚಿಯೀ ರುಜ್ವಾತ್ ಎಕ್ಚ್. ಮನ್ಶಾಂಚೆ ರುಜ್ವಾತ್ ಆಮಿ ಮಾನುನ್ ಘೆತಾಂವ್ ಜಾಲ್ಯಾರ್ ದೆವಾಚೆ ರುಜ್ವಾತ್ ತಾಚೆ ಪ್ರಾಸ್ ವರ್ತಿ. ಆನಿ ಹಿ ತಿದೊಡಿ ರುಜ್ವಾತ್ ಆಪ್ಲ್ಯಾ ಪುತಾವಿಶಿಂ ದೆವಾನ್‌ಚ್ ದಿಲ್ಲಿ.

ದೆವಾಚೆಂ ಉತರ್ ಹೆಂ

ಸೊಮ್ಯಾ ಜೆಜುಚ್ಯಾ ಸ್ನಾನಾಚಿ ಪರಬ್

10 ಜನವರಿ 2021

ಶುಭ್‌ವಾರ್ತಾ

ಮಾರ್ಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಅಶೆಂ ತಾಣೆಂ ಪ್ರಸಂಗ್ ಕೆಲೊ: “ಮ್ಹಜ್ಯಾ ಪಾಟ್ಲಾನ್ ಮ್ಹಜೆ ಪ್ರಾಸ್ ಬಳಿಷ್ಟ್ ಎಕ್ಲೊ ಯೆತಾ; ಬಾಗೊನ್ ತಾಚ್ಯಾ ವ್ಹಾಣಾಂಚೊ ಬಾಂಧ್ ಸೊಡೊಂವ್ಕ್ ಸಯ್ತ್ ಹಾಂವ್ ಯೋಗ್ಯ್ ನ್ಹಯ್. ಹಾಂವ್ ತುಮ್ಕಾಂ ಸ್ನಾನ್ ದಿತಾಂ ಉದ್ಕಾನ್; ತೊ ತುಮ್ಕಾಂ ಸ್ನಾನ್ ದಿತಲೊ ಪವಿತ್ರ್ ಆತ್ಮ್ಯಾನ್.” ಅಶೆಂ ಆಸ್ತಾಂ, ಜೆಜು ಗಾಲಿಲೆಯಾಚ್ಯಾ ನಜರೆತ್ ಥಾವ್ನ್ ಆಯ್ಲೊ ಆನಿ ಯೊರ್ದಾನ್ ನ್ಹಂಯ್ತ್ ಜುವಾಂವ್‌ಲಾಗ್ಚೆಂ ತಾಣೆಂ ಸ್ನಾನ್ ಘೆತ್ಲೆಂ. ಉದ್ಕಾಂತ್ಲೊ ತೊ ವಯ್ ಸರ್ತಾಸ್ತಾನಾ, ಮಳಬ್ ಉಗ್ಡೆಂ ಜಾಲೆಂ ಆನಿ ಪವಿತ್ರ್ ಆತ್ಮೊ ಏಕ್ ಪಾವ್ಲ್ಯಾಬರಿ ಆಪ್ಣಾಚೆರ್ ದೆಂವುನ್ ಯೆತಾಲೊ ತೊ ತಾಣೆಂ ದೆಖ್ಲೊ. ಸಾಂಗಾತಾಚ್ “ತುಂ ಮ್ಹಜೊ ಪೂತ್, ಮ್ಹಾಕಾ ಚಡ್ ಮೊಗಾಚೊ; ತುಂ ಮ್ಹಾಕಾ ಮಾನ್ವಲಾಯ್,” ಹೊ ಏಕ್ ತಾಳೊಯೀ ಮ್ಹಳ್ಳಾ ಥಾವ್ನ್ ಆಯ್ಕಾಲೊ.

ದೆವಾಚೆಂ ಉತರ್ ಹೆಂ